

د میکاه نبي کتاب

د کتاب پېژندنه

میکاه نبي د اشعيا نبي د زمانې سرې و چې په يهودا کې د جنوبي پاچاهۍ د يو ښارگوټي څخه ؤ. هغه دا کتاب د ميلاد نه مخکې په ۷۲۲ کال کې د اسراييلو د شمالي حکومت د سقوط نه مخکې ليکلی دی. میکاه پوهېده چې يهودا به هم په هغه مصيبت کې راگېر شي چې د اسراييلو په شمالي پاچاهۍ باندې راغلې و او عاموس نبي د هغې پېشگويي کړې وه. میکاه اعلان وکړ چې خدای به د يهودا خلکو ته هم د هغوی د بت پرستۍ د گناه او بې عدالتۍ له امله سزا ورکړي.

خو د دې ناامیده کوونکې پېشگويۍ سره سره میکاه د يوې روښانه او هيله مند راتلونکې خبر ورکوي. په څلورم فصل کې د يو څخه تر څلورم ايتونو پورې میکاه د نړېوالې سولې او ارامۍ تصوير چې د خدای د رښتيني پاچا تر مشرۍ لاندې به قايم شي، وړاندې کوي. میکاه د داود د اولادې څخه د يو لوی پاچا د راڅرگندېدلو پېشگويي کوي چې د انسان د خلاصون پلان جوړوي او هغه عملي کوي. میکاه هغه پيغمبر دی چې د دې لوی پاچا يعنې وعده شوي مسيح د زېږېدلو د سم او دقيق ځای پېشگويي کوي. میکاه خپل هدف او نظر لنډوي او وايي: «څښتن تاسو ته ويلي دي چې نېکي کول څه شی دی. هغه چې زمونږ نه څه غواړي هغه دا دي: د انصاف نه کار واخلو، تلپاتې مینه وکړو او په عاجزۍ سره د خپل خدای په لاره لاړ

د موضوعگانو لست

د اسراييلو او يهودا په هکله قضاوت: ۱- ۳ فصلونه
بهرته د سولې راوستل او خلاصون: ۴- ۵ فصلونه
د خبردارۍ پيغام او اميد: ۶- ۷ فصلونه

۱ ﴿۱﴾ په هغه وخت کې چې يوتام، آحاز او حزقيا د يهودا
پاچاهان وو، څښتن دا پيغام ميکاه ته چې د مورشيت د ښارگوټي
څخه ؤ، ورکړ. ميکاه د سامري او اورشليم په هکله دا رويا وليدله:

د سامري او اورشليم په خلاف شاهدي

﴿۲﴾ ای ټولو قومونو، واورئ دا خبره

ای د ځمکې په مخ ټولو اوسېدونکو خلکو

غوږ ونیسئ

څښتن تعالی ورکوي شاهدي ستاسو خلاف

هغه خبرې کوي له خپل سپېڅلي معبد

﴿۳﴾ گورئ څښتن راځي له خپله ځايه

هغه لاندې راځي او گرځي د غرونو په سرونو

④ داسې ويلي كيږي غرونه د هغه د پښو لاندې

لكه موم چې ويلي كيږي اور كې

داسې راتويږي درو ته

لكه اوبه چې راتويږي له غونډيو څخه

⑤ دا هرڅه به پېښ شي، ځكه چې د اسراييلو قوم سرکښي او گناه كړې ده. د اسراييلو د سرکښۍ په خاطر څوك ملامته دى؟ سامره يعنې په خپله پايتخت! په يهودا كې د بت پرستۍ مركز چېرته دى؟ په خپله اورشليم!

⑥ خښتن وايي: «نو زه به سامره په كنډوالو يعنې داسې ځاى باندې بدله كړم چې د انگورو تاكونه په كې كرل كيږي. زه به د ښار د خاورو او خښتو ډېرى لاندې درې ته وغورځوم او د ښار بنيادونه به لوڅ پراته وي. ⑦ د هغې ټول قيمتي بتان به ټوټې ټوټې شي او د هغې د بدلمنتوب ټوله گټه به په اور كې وسوځول شي او ټولې مجسمې به يې ويجاړې شي. اوس به يې دښمنان هغه شيان نورو ځايونو ته د فاحشو د اجورې دپاره يوسي.»

د اورشليم په خاطر ژړا او وير

⑧ نو ميكاه وويل: «په دې سبب به زه ژړا او وير كوم. د خپل غم د ښكاره كولو په خاطر به زه لوڅې پښې او لوڅ بدن گرځم. زه به د

سورلنډي په شان انگولم او د شترمرغ په شان به ژړا او انگولا کوم.
(۹) ځکه چې د سامري ناروغي نه رغېږي او تر يهودا پورې خپره شوې ده. حتی هغه ناروغي د اورشلیم تر دروازو پورې يعنې چېرته چې زما قوم اوسېږي، هم رارسېدلې ده.»

(۱۰) نو میکاه د يهودا خلکو ته وويل: «په جت کې زمونږ دبنمنان زمونږ د ماتې نه مه خبروئ او مه پرېږدئ چې هغوی ستاسو ژړا وويني. ای د بیت عفره خلکو، په خاورو کې ورغږېږئ. (۱۱) ای د شافیر د ښار خلکو، زمونږ دبنمنان به تاسو لوڅ کړي او تاسو به په شرم سره مجبور کړي چې جلاوطنه شئ. د صعان د ښار خلک نه شي کولای چې د ښار نه ووځي. کله چې تاسو د بیت ایزل د ښار د خلکو وپرونه واورئ، نو تاسو به پوه شئ چې هلته هم د پناه ځای نشته. (۱۲) د ماروت خلک په پرېشانی سره د ارامی د راتللو انتظار کوي، ځکه چې خښتن مصیبت د اورشلیم تر دروازو پورې رارسولی دی. (۱۳) ای د لاخلش اوسېدونکو، په اسونو پسې جنگي گاډۍ وټړئ او وتښتنئ. تاسو د اسراییلو د گناهونو پیروي وکړه او اورشلیم مو گناه ته راوکاږه. (۱۴) ای د يهودا خلکو، د مورشت جت د ښارگوټي سره خدای پاماني وکړئ. د اسراییلو پاچاهانو ته د اکزیب د ښارگوټي څخه مرسته نه رارسېږي. (۱۵) ای د مریشي خلکو، خښتن به تاسو هغه دبنمن ته په لاس ورکړي چې غواړي ستاسو ښارگوټی ونیسي. د اسراییلو مشران به لار شي او د عدولام په سمخه کې به پټ شي. (۱۶) ای د يهودا خلکو، د خپلو خوږو اولادونو له غمه خپل سرونه وخرایئ او خپل ځانونه د تیوسانو په شان گنجیان کړئ، ځکه چې ستاسو اولادونه به ستاسو نه لېرې وطنونو ته

د هغو خلکو سرنوشت چې په غریبانو باندې ظلم کوي

۲ (۱) افسوس ستاسو په حال چې په شپه کې وینښ پراته یی او
بدې نقشي جوړوئ! کله چې سهار شي، نو څنگه چې موقع په لاس
درشي، تاسو خپلې بدې نقشي عملي کوئ. (۲) کله چې ستاسو زړه
پټي وغواړي، نو د خلکو پټي په زور نیسئ. کله چې ستاسو زړه
کورونه وغواړي، نو تاسو د خلکو کورونه نیسئ. د هېچا کورنۍ یا
جایداد په امن کې نه دی.

(۳) څښتن داسې وایي چې زه اراده لرم چې په تاسو باندې یو افت
راولم او تاسو به نه شی کولای چې ځان ورڅخه خلاص کړئ. تاسو
به په بلا اخته شی او نور به په غرور سره نه گرځئ. (۴) کله چې
هغه وخت راشي، نو ستاسو دښمنان به تاسو ته پېغور درکوي او
هغوی به ستاسو د غم په هکله دا سندره وایي:

مونږ بیخي تباہ شو

څښتن زمونږ نه خپل وطن اخیستی

او هغه یې ورکړی هغو خلکو ته دی

چې اسیران کړي یو مونږ

٥ نو کله چې هغه وخت راوړسېږي چې هغه ځمکه بېرته د

څښتن قوم ته ورکړل شي، نو په هغې کې به ستاسو د اولادونو هېڅ برخه نه وي.

٦ خلک ماته وايي: «داسې خبرې مه کوه، مونږ ته وعظ مه کوه.

د دې خبرو په هکله تبليغ مه کوه. خدای به مونږ نه شرموي. ٧

ايا داسې بايد وويل شي، اى د اسراييلو قوم؟ ايا څښتن خپله

حوصله له لاسه ورکړې؟ ايا هغه به داسې کارونه کوي؟ ايا څښتن د

هغه چا سره چې نېک کارونه کوي، په مهرباني سره خبرې نه کوي؟»

٨ خو څښتن هغو خلکو ته په ځواب کې وايي: «تاسو زما په قوم

باندې د دښمن په شان حمله کوئ. کوم خلک چې د جنگ نه راروان

وي، هغوى فکر کوي چې په کور کې خوندي دي، خو تاسو ورته

هله ته د دې انتظار کوئ چې کورتي گانې ورڅخه غلا کړي. ٩

تاسو زما د قوم بڼځې د خپلو بڼايسته کورونو څخه شړئ او د هغوى

اولادونه په دې نړۍ کې زما د برکتونو څخه د تل دپاره بې برخې

کوئ. ١٠ پاڅپړئ او لاړ شئ، په دې وطن کې نور امن نشته. ځکه

چې ستاسو د گناهونو په خاطر دا ځای ناپاکه شوى او بلکل به له

منځه لاړ شي.

١١ دا خلک داسې پيغمبران غواړي چې هغه دروغجن او چلباز

وي او وايي: «زه دا پېشگويي کوم چې په تاسو باندې به شراب

رابهيري.»

د اسراييلو دپاره د جلاوطني نه د خلاصون لاره

١٢ خښتن وايي: «خو ای د اسراييلو هغو خلکو چې ژوندي پاتې یئ، زه به تاسو سره راټول کړم. زه به تاسو داسې سره راټول کړم لکه پسونه چې پنډغالي ته راټولېږي. ستاسو وطن به د ډېرو خلکو د شورماشور نه بیا داسې ډک شي لکه څنگه چې څرخای د ډېرو پسونو نه ډک وي. ١٣ زه به د هغوی دپاره یوه لاره خلاصه کړم او هغوی ته به د جلاوطني نه د راوتلو لاره وښایم. هغوی به د ښار دروازې ماتې کړي او وبه وځي. د هغوی پاچا چې خښتن دی، د هغوی نه به مخکې روان وي او په خپله به د هغوی لارښوونه کوي.»

میکاه د اسراييلو مشران او پیغمبران ملامتوي

٣ ١ میکاه وویل: «ای د اسراييلو د قوم مشرانو، غور ونیسئ! تاسو باید عدالت وپېژنئ، ٢ خو تاسو د نېکۍ نه کرکه کوئ او بدې خوښوئ. تاسو لکه قصاب د خلکو نه پوستکي وباسئ او لکه ځنگلي ځناور د هغوی د هډوکو نه غوښې شلوئ. ٣ تاسو زما د خلکو غوښې خورئ. تاسو د هغوی نه لکه قصاب پوستکي وباسئ، د هغوی هډوکي ماتوئ او هغوی د غوښې په شان ټوټې ټوټې کوئ او په ډېگ کې یې اچوئ. ٤ بیا به تاسو خښتن ته فریادونه کوئ، خو هغه به درته ځواب نه درکوي. هغه به ستاسو نه مخ اړوي، ځکه چې تاسو بد کارونه کړي دي.»

٥ دا هغه څه دي چې خښتن یې وايي: «تاسو جعلي پیغمبران زما

خلک غولوی، تاسو د هغو خلکو دپاره د سولې او سلامتۍ وعده کوی چې خواړه درکوي، خو څوک چې خواړه نه ورکوي، هغوی په جنگ باندې وېروي. ﴿٦﴾ نو ای پیغمبران، په تاسو باندې به شپه راشي چې رویا به په کې نه وي او تیاره به راشي چې پېشگویی به نه وي. لمر به پرېوځي او ورځ به درته تیاره وي. ﴿٧﴾ غیب ویونکي به وشرمېږي او فال کتونکي به رسوا شي. هغوی به د خجالت نه خپل مخونه پټ کړي، ځکه چې زه به هغوی ته ځواب نه ورکوم.﴾ ﴿٨﴾ میکاه وویل: «خو د خپل ځان په هکله باید ووايم چې څښتن زه د خپل قدرت او روح نه ډک کړی يم او ماته یې د عدالت کولو احساس او جرات راکړی دی چې د اسراییلو خلکو ته د هغوی گناهونه وروښایم.

﴿٩﴾ ای د اسراییلو مشرانو، تاسو چې د عدالت نه کرکه کوئ او نېکي په بدۍ بدلوی، نو ماته غوږ ونیسئ. ﴿١٠﴾ تاسو د قتلونو او بې انصافی له مخې صهیون یعنې اورشلیم جوړوئ. ﴿١١﴾ د ښار حاکمان رشوتونه اخلي، کاهنان یوازې د پیسو په خاطر د خدای د قوانینو په هکله تعلیم ورکوي، پیغمبران په پیسو باندې پېشگويانې کوي او هغوی ټول دعوه کوي چې دوی په څښتن باندې تکیه کوي. هغوی وایي: «مونږ ته به هېڅ کوم زیان نه رارسېږي، ځکه چې څښتن زمونږ سره مل دی.» ﴿١٢﴾ نو ستاسو په سبب به صهیون لکه د پټي په شان قلبه شي، اورشلیم به په کنډوالو باندې بدل شي او د صهیون غرنه به چې د خدای کور ورباندې جوړ شوی دی، ځنګل جوړ شي.»

۴ ﴿۱﴾ راتلونکو ورځو کې به

په کوم غر چې دی جوړ شوی د خښتن کور

وي به نړۍ کې دا غر لوړ له ټولو غرونو څخه

هغه به لوړ وي ټولو غونډیو څخه

وي به قومونه ورروان هلته

﴿۲﴾ هغوی به راشي وبه وایي داسې:

راځئ ورڅېړو د خښتن غره ته مونږ

پورته شو کور ته د یعقوب د خدای

هلته به وښايي هغه مونږ ته خپلې لارې

او مونږ به وکړو هغه کار چې وي خوښ د هغه

ځکه چې شریعت د خښتن به له صهیونه راشي

د ده کلام به راشي له اورشلیمه څخه

څښتن به وکړي قضاوت د ډېرو قومونو ترمنځ (۳)

د قاضي په شان به حل کړي د قوي او لږې قومونو شخړې

خپلو تورو نه به جوړ کړي خلک پال د قلبې

نېزې بدلې په لورونو به کړي

بيا به هېڅکله قومونه غوره نه کړي د جنگ لاره

بيا به هېڅکله دوی نه نيسي د جنگ تياری

هغوی به ژوند کوي په سوله کې (۴)

خپل د انگورو په باغونو او انځرو لاندې

او هېڅوک به نه وي چې دوی ووېروي

دغه وعده کړې ده مطلق قادر څښتن

هر يو قوم د خپل خدای عبادت او اطاعت کوي، خو مونږ به (۵)

تل ترتله د خپل څښتن خدای عبادت او اطاعت کوو.

اسراييل به د جلاوطنۍ نه راستانه شي

څښتن وايي: «هغه وخت راروان دی چې زه به هغه ګوډ خلک (۶)

سره راټول کړم چې سزا مې ورته ورکړې وه او شړل شوي وو. (۷)

هغه خلک چې گوډ شوي دي او په جلاوطنۍ کې پاتې دي، د هغوی نه به یو لوی قوم جوړ شي. نو له همدا اوس نه تر ابدې پورې به زه څښتن د صهیون په غره کې په هغوی باندې حکومت وکړم.»

۸ او ای اورشلیمه، چېرته چې خدای لکه د څارنې د برج نه د شپانه په شان په خپلو خلکو باندې پام کاوه، ته به یوځل بیا د خپلې پاچاهۍ پایتخت شي، لکه په یو وخت کې چې وې. ۹ اوس دومره په لوړ اواز ولې چیغې وهې؟ ته ولې د هغې ښځې په شان چې د لنگون په درد باندې اخته وي، په تکلیف یې؟ ایا دا په دې خاطر چې پاچا نه لرئ او مشاوران مو مړه شوي دي؟ ۱۰ ای د اورشلیم گرانو خلکو، د هغې ښځې په شان تاوېږئ، راتاوېږئ او زگېږوي کوی چې د لنگون په درد اخته وي، ځکه چې تاسو باید ښار پرېږدئ او په یو ډاگ کې واوسېږئ. تاسو به بابل ته لاړ شئ، خو هلته به څښتن تاسو وژغوري او د خپلو دښمنانو نه به مو بیرته ازاد کړي. ۱۱ ډېر قومونه سره راټول شوي دي چې حمله در باندې وکړي. هغوی وايي: «اورشلیم باید وران شي! مونږ به ووينو چې دا ښار به په کنډوالو باندې بدل شي!» ۱۲ خو دا قومونه په دې نه پوهیږي چې د څښتن خیالونه څه دي او د هغه اراده څه ده. هغوی په دې باندې نه پوهیږي چې دوی د دې دپاره راټول کړای شوي دي چې داسې سزا ورکړل شي لکه څنګه چې ګېډی د غوبل دپاره راوړل شوي وي.

۱۳ څښتن وايي: «ای د اورشلیم گرانو خلکو، پاڅېږئ او خپلو دښمنانو ته داسې سزا ورکړئ لکه غنم چې غوبل کیږي! زه به تاسو

د هغه غويي په شان چې اوسپنيز ښکرونه او برنجي سومان لري،
قوي کړم. تاسو به ډېر قومونه ټوټې ټوټې کړئ او هغوی چې په
زورزياتي باندې کوم مال دولت لاسته راوړی دی، هغه به ما يعنې د
ټولې دنيا څښتن ته وقف کړئ.»

۵ (۱) ای د اورشلیم خلکو، خپل قوتونه سره راټول کړئ! ستاسو
ښار کلابند شوی دی، دښمنان د اسراییلو مشر په کوټک باندې په مخ
وهي!

د بیت لحم نه د یو حاکم رامنځته کېدل

۲ (۲) څښتن وايي: «خو ای د بیت لحم افراطي، که څه هم ته په يهودا
کې ډېر کوچنی ښارگوټی یې، خو ستا نه به د اسراییلو دپاره یو حاکم
رامنځته شي چې د هغه د کورنۍ نسب نامه د پخوا زمانو نه راروانه
ده.»

۳ (۳) نو څښتن به خپل قوم تر هغه وخته پورې خپلو دښمنانو ته
پرېږدي، ترڅو د هغې ښځې چې د لنګون په وخت کې ده، زوی
وشي. بیا به هغه اسراییلیان چې جلاوطنه دي، بېرته د خپل قوم سره
راستانه شي. ۴ (۴) کله چې هغه حاکم راشي، نو د څښتن په قدرت
او په خپله د څښتن خدای د جلال سره به په خپل قوم باندې
حکومت وکړي. د هغه قوم به په امن کې ژوند کوي، ځکه چې د هغه
لویي به ټوله نړۍ وپېژني. ۵ (۵) هغه به ارامي راولي.

کله چې آشوريان زمونږ په وطن باندې حمله وکړي او زمونږ دفاعي ليکه ماته کړي، نو مونږ به خپل ډېر قوي مشران ولېږو چې د هغوی سره وجنگېږي. (۶) هغوی به د خپلو تورو په زور په آشور يعني د نمرود په وطن باندې بريالي شي. کله چې آشوريان زمونږ د وطن د سرحد نه تېر شي چې حمله وکړي، نو هغه حاکم به مونږ د هغوی نه وژغوري.

(۷) د اسراييلو کوم جلاوطنه خلک چې ژوندي پاتې شوي دي، هغوی به د هغې تازه پرځې په شان وي چې څښتن په ټولو قومونو باندې اورولې وي او د هغه باران په شان به وي چې په شنو بوټو باندې اورېږي. هغوی به په خدای باندې توکل کوي، نه په انسانانو باندې. (۸) د نورو قومونو په منځ کې چې کوم اسراييليان ژوندي پاتې دي، هغوی به د هغه زمري په شان وي چې په ځنګل کې د خوراک په لټه کې وي. هغه د پسونو منځ ته ورننوځي، په هغوی باندې به ناڅاپه ورتپ کړي او هغه پسونه به ټوټې ټوټې کړي او هېڅ خلاصوونکی به نه وي. (۹) په دې ډول اسراييل به په خپلو دښمنانو باندې بريالی شي او هغوی ټول به له منځه یوسي.

(۱۰) څښتن اسراييلو ته وايي: «په هغه وخت کې به زه ستاسو اسونه ووژنم او جنگي گاډۍ به مو له منځه یوسم. (۱۱) زه به ستاسو د وطن ښارونه وران کړم او ستاسو ټولې قوي کلاګانې به راوغورځوم. (۱۲) زه به ستاسو جادوګري له منځه یوسم او فالګتونکي به نور نه وي. (۱۳) زه به ستاسو بتان او د تېرو ستنې له منځه یوسم او نور به

تاسو هغو شيانو ته عبادت نه کوي چې تاسو په خپلو لاسونو باندې جوړ کړي دي. (۱۴) زه به ستاسو په وطن کې د اشيره د بت مجسمې راوغورځوم او ستاسو ښارونه به وران کړم. (۱۵) زه به په خپل سخت قهر سره د هغو قومونو نه بدل واخلم چې زما اطاعت يې نه دی کړی.»

د اسراييلو په خلاف د څښتن دعوه

۶ (۱) د اسراييلو په خلاف د څښتن دعوي ته غوږ ونيسئ.

ای څښتنه، راپورته شه او خپله دعوه دې راوړاندې کړه. پرېږده چې غرونه او غونډۍ ستا خبرې واورې.

(۲) ای غرونو، ای د ځمکې ابدې بنيادونو، د څښتن دعوي ته غوږ ونيسئ! څښتن د خپل قوم په وړاندې دعوه لري. هغه په اسراييلو باندې تور لگوي.

(۳) څښتن وايي: «ای زما قومه، ما ستاسو سره څه کړي دي؟ په تاسو باندې ما کوم بار اچولی دی؟ ماته ځواب راکړئ. (۴) ما تاسو د مصر نه راوويستلي او د غلامۍ نه مې ازاد کړلي. ما موسی، هارون او مریم درولېږل چې ستاسو لارښوونه وکړي. (۵) ای زما قومه، در په یاد کړئ چې د موآب پاچا بالاق ستاسو په هکله څه بد پلان درلود او د بعور زوی بلعام ورته څنګه ځواب ورکړ. در په یاد کړئ چې د شطیم د کمپ نه د جلجاله تر کمپ پورې په لاره کې څه

شوي وو. دا هرڅه در په ياد كړئ، نو تاسو به پوه شئ چې ما ستاسو
د ژغورلو دپاره په وفادارۍ سره كارونه كړي دي.»

د خپلو خلكو څخه د څښتن غوښتنه

۶ كله چې زه څښتن ته د عبادت دپاره راځم، نو د ځان سره د
اسمانونو خدای ته څه شی راوړم؟ ایا ښه خوښيان راوړم چې د
سوځېدونكو نذرانو په توگه ورته وړاندې شي؟ ۷ كه چېرې هغه
ته په زرگونو پسونه راوړم او يا ورته د زيتونو د تېلو نه خلاصېدونكې
ويالې راوړم، ايا هغه به ورباندې خوشحاله شي؟ يا د خپلو گناهونو په
بدل كې ورته خپل لومړنی اولاد وړاندې كړم؟

۸ نه، څښتن تاسو ته وييلي دي چې نېكي كول څه شی دی. هغه
چې زموږ نه څه غواړي هغه دا دي: د انصاف نه كار واخلو، تلپاتې
مينه وكړو او په عاجزۍ سره د خپل خدای په لاره لاړ شو.

د اسراييلو ملامتيا او د هغوی دپاره سزا

۹ كه تاسو هوښيار یئ، نو د څښتن څخه ووېرېږئ. هغه د
اورشليم په ښار باندې غږ كوي: «ای هغو خلكو چې په ښار كې
راتول شوي یئ، غوږ ونیسئ! ۱۰ د بدكارو خلكو په كورونو كې
داسې خزانې دي چې په بې ايماني سره يې لاسته راوړي دي. هغوی
د سپكو وزنونو څخه كار اخلي چې زه د داسې كار نه كركه كوم.
۱۱ هغه خلك څنگه وبخښم چې د غلطو ترازوگانو او سپكو
وزنونو نه كار اخلي؟ ۱۲ ستاسو شتمن خلك د غريبانو نه گټه

اخلي او ټول خلک غولوونکي او دروغجن دي.

۱۳ نو ما لا د مخکې نه ستاسو د گناهونو له امله ستاسو په تباہ کولو او بربادولو پیل کړی دی. ۱۴ تاسو به خوراک کوئ، خو مړې به نه او بیا به هم وږي یئ. هرڅه چې ذخیره کوئ، هغه به ساتلي نه شی. هرڅه چې ساتئ، زه به هغه په جنگ کې له منځه وړم. ۱۵ تاسو به غلې دانې کړئ، خو فصل به یې ونه رېږي. د زيتونو نه به تېل وباسئ، خو کار به ورڅخه نه شی اخيستلی. تاسو به شراب جوړوئ، خو هغه به هېڅکله ونه څښئ. ۱۶ داسې به کيږي، ځکه چې تاسو د عمري پاچا او د هغه د زوی اخاب د بدو کارونو او د هغوی د رسمونو او رواجونو څخه پیروي کوئ، نو زه به په تاسو باندې تباہي راولم او هرڅوک به درته په سپکه سترګه ګوري. په هرځای کې به خلک درباندې ملنډې وهي.»

د اسراییلو بدبختي

۷ ۱ افسوس دې وي زما په حال! ځکه زه د هغه وږي کس په شان یم چې د فصل د راټولېدو نه وروسته په ونو کې ورته مېوه او په ټاکونو کې ورته انگور نه پیدا کيږي. ځکه چې انگور او خوندور او پاخه انځران پاتې شوي نه دي. ۲ ټول خدای ته وفادار خلک ورک شوي دي او هېڅ یو صادق سړی د ځمکې په مخ نه دی پاتې. هرڅوک د دې موقعې په انتظار کې دی چې قتل وکړي او هرڅوک خپل خلک په دام کې راګېروي. ۳ هغوی ټول په بدو کارونو کې ماهران دي. مامورین او قاضیان رشوتونه اخلي. د غټو او قدرمندو

خلکو چې هرڅه زړه غواړي، هغوی ته یې وایي او هغوی په ګډه سره دسیسې جوړوي. (۴) حتی د هغوی ډېر ښه خلک هم لکه د اغزو په شان او ایمانداره خلک یې لکه د کرکټو په شان دي.

هغه ورځ رارسېدلې ده چې خدای به هغو خلکو ته سزا ورکوي، لکه څنګه یې چې هغوی د خپلو پهره دارانو یعنې پیغمبرانو په وسیله خبر کړي وو. اوس هغوی وارخطا دي. (۵) په خپل ګاونډي باندې اعتبار مه کوه او حتی په خپل دوست باندې هم یقین مه کوه. حتی خپلې ګرانې ښځې ته هم چې کومه خبره کوي، نو په هغې کې احتیاط کوه. (۶) په دې زمانه کې زوی خپل پلار ته په سپکه سترګه ګوري، لور د خپلې مور سره مخالفت کوي او انږور د خپلې خواښې سره ناندري وهي. د یو سړي د خپلې کورنۍ غړي د هغه دښمنان شي.

(۷) خو زه به څښتن ته سترګې په لاره یم. زه به خدای ته په صبر سره انتظار کوم چې هغه به مې وژغوري. زما خدای به زما دعا قبوله کړي.

څښتن د اسراییلو قوم ته خلاصون ورکوي

(۸) ای زمونږ دښمنانو، بېځایه په مونږ باندې مه خوشحالېږئ. ځکه کله چې مونږ ولوېږو، نو بېرته به راپورته شو. کله چې مونږ په تیاره کې یو، نو څښتن به زمونږ دپاره رڼا وي. (۹) مونږ د څښتن په وړاندې ګناه کړې ده، نو مونږ باید تر یو وخته پورې د هغه قهر وزغمو. خو وروسته به هغه زمونږ دفاع وکړي او زمونږ دښمنانو ته به

د هغو بديو په سبب چې زمونږ سره يې کړي دي، سزا ورکړي. هغه به مونږ د تيارې نه رڼا ته راولي او مونږ به د هغه عدالت ووينو. (۱۰)

نو زمونږ دښمنان به دا وگوري او رسوا به شي، يعنې هغو دښمنانو چې مونږ ته به يې پېغور راکاوه او پوښتنه به يې کوله: «چېرته دی ستاسو څښتن خدای؟» مونږ به وگورو چې هغوی به د ماتې سره مخامخ شي او د خټو په شان به په کوڅو کې ترپښو لاندې شي.

(۱۱) ای د اورشلیم خلکو، ستاسو د ښار د دېوالونو د بیا جوړونې وخت راروان دی. په هغه وخت کې به ستاسو سیمه پراخه شي. (۱۲)

ستاسو خلک به د هرځای نه بېرته تاسو ته راشي يعنې په ختیځ کې د آشور نه، په جنوب کې د مصر د ښارونو نه، د فرات د سیمې نه او د لېرې لېرې بحیرو او غرونو څخه. (۱۳) خو نور هېوادونه به د هغې د اوسېدونکو د بدکاری له امله په دښته باندې بدله شي.

د اسراییلو سره د څښتن خواخوږي

(۱۴) ای څښتنه، د خپل قوم شپون اوسه يعنې هغه قوم چې تا د خپل ځان دپاره غوره کړی دی. که څه هم هغوی په ځنگل کې یوازې اوسېږي، خو شاوخوا ته یې حاصلخېزه ځمکه ده. پرېږده چې هغوی لاړ شي او د باشان او جلعاد په شنو څړځایونو کې د پخوا زمانو په شان وڅرېږي.

(۱۵) څښتن وايي: «زه به هغوی ته خپلې معجزې وښایم لکه څنگه چې ما په هغه وخت کې وښودلې چې کله مې تاسو د مصر نه راويستلې. (۱۶) نور قومونه به دا وگوري او د هغه ټول قوت سره

سره چې دوی یې لري، وبه شرمیږي. هغوی به له وېرې خپله خوله پټه کړي او څه به نه اوري. (۱۷) هغوی به لکه د مارانو په شان په خاورو کې په سینه باندې ښویږي او خاورې به خټي. هغوی به د خپلو جنگي کلاگانو نه راوځي او ریږي به. هغوی به له وېرې ما خښتن ته چې ستاسو خدای یم راوگرځي.»

(۱۸) ای خښتنه، ستا په شان بل خدای نشته. ته د خپلو هغو خلکو گناهونه او سرکښي بخښې چې د جلاوطني نه وروسته ژوندي پاتې شوي دي. ستا قهر به د تل دپاره نه وي، خو ته مونږ ته د خپلې تلپاتې مینې په ښودلو باندې خوشحاليږې. (۱۹) ته به یوځل بیا په مونږ باندې مهربانه شې. ته به زمونږ گناهونه ترپښو لاندې کړې او هغه به د بحیرې تل ته وروغوځوي! (۲۰) ته به خپله وفاداري او تلپاتې مینه مونږ ته یعنې د ابراهیم او یعقوب اولادې ته وروښايې، لکه څنګه چې دې په پخوا زمانو کې زمونږ د نیکونو سره وعده کړې وه.